



د افغانستان اسلامي امارت

د ارشاد، حج او اوقافو وزارت
د مساجدو او حسینيو د ارشاد او انسجام لوی ریاست



۱۰/ ذو الحجہ ۱۴۴۷ هـ، ق مطابق ۶/ جوزا ۱۴۰۵ هـ، ش

د نېکمرغه لوی اختر د رارسېدو په مناسبت د عالیقدر امیر المؤمنین شیخ القرآن و الحديث مولوي هبة الله اخندزاده صاحب حفظه الله تعالى د مبارکي پيغام!

بِسْمِ اللَّهِ الرَّحْمَنِ الرَّحِيمِ

الله أكبر الله أكبر، لا إله إلا الله والله أكبر، الله أكبر ولله الحمد.

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ. اما بعد: فاعوذ بالله من الشيطان الرجيم - قُلْ إِنْ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ [سورة الأنعام: ۱۶۲]

ترجمه: ووايه (ای محمده!) دوی، ته بېشکه لمونځ زما او قرباني زما او (طاعتونه د) ژوندون زما او مرگ زما (پر صالح عمل) خاص الله لره دي چې رب (پالونکی) د ټولو عالميانو (د جهان) دی. [کابلی تفسیر]

و ايضا قال الله تبارک و تعالی - وَأَتَمُّوا الْحَجَّ وَالْعُمْرَةَ لِلَّهِ ... الآية. [سورة البقرة: ۱۹۶]

ترجمه: او پوره ادا کړی حج او عمره خاص الله جل جلاله لره. [کابلی تفسیر]

و ايضا قال الله تبارک و تعالی: فَصَلِّ لِرَبِّكَ وَانْحَرْ. (الکوثر ایه ۲)

ترجمه: نو خپل پالونکي ته لمونځ وکړه او قرباني وکړه. [کابلی تفسیر]

عَنْ أَنَسِ بْنِ مَالِكٍ رَضِيَ اللَّهُ تَعَالَى عَنْهُ قَالَ: ضَحَى رَسُولُ اللَّهِ صَلَّى اللَّهُ عَلَيْهِ وَسَلَّمَ بِكَبْشَيْنِ أَمْلَحَيْنِ أَقْرَبَيْنِ ذَبَحَهُمَا بِيَدِهِ وَسَمَّى وَكَبَّرَ قَالَ: رَأَيْتَهُ وَاضَعَا قَدَمَهُ عَلَى صِفَاحِهِمَا وَيَقُولُ: «بِسْمِ اللَّهِ وَاللَّهُ أَكْبَرُ» متفق عليه. مشكاة المصابيح (۱-۴۵۷)

ترجمه: له حضرت انس رضي الله تعالى عنه څخه روايت دی، ده ويلي دي چې رسول الله صلى الله عليه وسلم د دوو بڼکرونو والا پسونو (چې د هغه بڼکرونه اوږده وه يا دا چې بڼکرونه يې مات نه و) او

کمر (برگ یعنی د تور او سپین رنگ وو) قرباني وکړه، رسول الله صلى الله عليه وسلم په بسم الله، الله اکبر ویلو سره په خپل لاس مبارک سره هغه ذبح کړل، حضرت انس رضی الله عنه فرمایي چي ما وليدل چي رسول الله صلى الله عليه وسلم د هغه په اړخ یا په غاړه باندې پښه مبارکه ایښي وه او بسم الله والله اکبر یې ویلي.

خلاصه داچې رسول الله صلى الله عليه وسلم په دوو برگو او ښکرورو پسونو سره قرباني وکړه، هغه یې په خپل لاس ذبح کړل، بسم الله او تکبیر یې وایه او خپله پښه یې د هغو په اړخو ایښي وه.

په بل حدیث شریف کې راغلي دي:

— عَنْ عَائِشَةَ أَنَّ رَسُولَ اللَّهِ -صَلَّى اللَّهُ عَلَيْهِ وَسَلَّمَ- قَالَ « مَا عَمِلَ آدَمِيُّ مِنْ عَمَلٍ يَوْمَ النَّحْرِ أَحَبَّ إِلَيَّ اللَّهُ مِنْ إِهْرَاقِ الدَّمِ إِنَّهَا لَتَأْتِي يَوْمَ الْقِيَامَةِ بِقُرُونِهَا وَأَشْعَارِهَا وَأَظْلَافِهَا وَإِنَّ الدَّمَ لَيَقْعُ مِنَ اللَّهِ بِمَكَانٍ قَبْلَ أَنْ يَقَعَ مِنَ الْأَرْضِ فَطَيَّبُوا بِهَا نَفْسًا » [مشکوٰة جلد ۱ ، ص ۱۲۸]

ترجمه: د حضرت عائشه رضي الله تعالى عنها څخه روایت دی: چې رسول الله صلي الله عليه وسلم وفرمايل: د ابن ادم د نحر (د قرباني کولو د ورځې) داسې هېڅ عمل نشته چې د الله جل جلاله په نزد وينې بهولو (قرباني) کولو څخه زيات محبوب وي، او (د قرباني) هغه ذبح شوی حيوان به د قيامت په ورځ د خپلو ښکرونو، وښتانو نوکونو (ښنگريو) سره راشي او د قرباني وينه مخکي د دې څخه چې په ځمکه تويې شي (يعني د ذبح کولو د ارادې په وخت) په الهي دربار کي قبليږي نو تاسو د دې په وجه (يعني قرباني کولو سره) خپل نفس خوشحاله کړئ.

د افغانستان مؤمنو او مجاهدو خلکو او د دنيا ټولو مسلمانانو ته!

السلام عليكم ورحمة الله وبركاته!

تاسې ټولو ته د هر څه له مخه د لوی اختر مبارکي وایم، الله تعالی مو عبادات، قرباني، حجونه، خیراتونه (صدقات) او نور نېک اعمال قبول کړه.

محرمو افغانانو وروڼو!

د الله تعالی د حمد او شکر ځای دی چې لوی اختر په داسې حال کې لمانځو چې د شرعي نظام تر سیوري لاندې آرام ژوند مو په برخه دی.

د انسانانو له ژوند څخه اصلي مقصد د الله جل جلاله بندگي کول، د الله تعالی په عبادت کښې کوښښ کول، د دین په عملي کولو کښې زحمت اېستل او د شرعي احکامو په کلکه پیروي او اتباع کول او د الله جل جلاله په دین کې په کامله معنی اوسېدل دي، باید همدې لوی مقصد ته ډېره توجه وکړو؛ ځکه همدا د نېکبختۍ لاره ده.

د اسلامي امارت په حاکمیت سره د ټولو اتباعو شرعي حقوق تامين او محفوظ دي، هيڅوک پر چا ظلم او تېری نشي کولای، د ظلم مخه نیول کېږي او د مظلوم د حق پوښتنه کېږي.

د شرعي محاکمو په فعالیت سره مقدس شریعت عملي شوی دی، دغه راز د امر بالمعروف او نهی عن المنکر لویه فریضه عملاً ترسره کېږي. په دې برخه کې د شرعي اصولو سره سم د ټولني د اصلاح کوښښ روان دی.

خو بیا هم علماء کرام، د امر بالمعروف او نهی عن المنکر او ارشاد او دعوت مسئولین دې په خلکو کې د ضروري مسائلو په ښوونه، دعوت او رهنمایی کې ډېر کوښښ وکړي، خصوصاً د لومړنیو او مؤمن به شیانو په اړه دې خلک پوه او ډیر ترغیب کړي.

اسلامي امارت د یتیمانو، کونډو، معلولینو او مسکینانو د حقوقو تامين او مرستې ته ژمنتیا لري، دغه راز په شتمنو افغانانو هم رغ کوي چې یاد خلک هېر نه کړي، د هغوی پالنې او مرستې ته پوره توجه وکړي.

اسلامي امارت د ټولې نړۍ په ځانگړي توگه له اسلامي ملکونو سره د شریعت په اصولو کې سیاسي او اقتصادي اړیکې غواړي او په دې برخه کې یې خپل مکلفیت ادا کړی دی.

د اسلامي امارت مسئولینو څخه مې غوښتنه دا ده چې په خپل مسئولیت کې د الله جل جلاله اوامرو او نواهیو ته پوره توجه وکړي، د خلکو د خدمت، امنیت او هوساینې لپاره د شریعت په رڼا کې خپل مکلفیتونه په پوره توگه ادا کړي، د خلکو د حاجتونو پر مخ دروازې بندې نه کړي، کارونه یې په ښه او عاجله طریقه سره اجراء کړي.

همدا ډول په خلکو باندې له ظلم څخه ځان وساتئ، ځکه په دنیا کې چې هرچا ظلم کړی، که هرڅومره طاقتور وي، هغوی الله تعالی ذلیل او له شکست سره مخ کړي.

امنیتي مسئولینو ته مې هدایت دا دی چې په ځانگړي ډول د اختر په ورځو کې د خپلو خلکو هوساینې، خدمت او خونديتوب ته پوره پاملرنه وکړئ، د دوی د خوشحالی او آرامۍ لپاره ټول لازم اقدامات ترسره کړئ.

همدارنگه د راستنیدونکو مهاجرینو په اړه دې ټول اړوند مسئولین ډېره توجه وکړي چې د هغوی لپاره د ځمکو وېش، د انتقالاتو او ځای پرځای کولو په برخه کې لا ډېر سهولتونه برابر شي.

محرمو افغانانو وروڼو!

زموږ او ستاسو مشترک مسئولیت دی چې د خپل شرعي نظام ساتنه او پالنه به کوو؛ ځکه دا د ډېرو شهیدانو د مقدسو وینو او د مجاهدینو او مخلصو مسلمانانو په خورا ډېرو ستړیاوو او قربانیو سره راغلی، راځئ چې د ساتنې لپاره یې هم ټول په اتفاق او اخلاص سره لا ډېره ستړیا وگالو او قرباني ورکړو او د

ورونو په شان د یو او بل ترڅنگ درېدو ته دوام ورکړو، ترڅو د دښمنانو بدې ارادې دفع کړو، د امنیت، هوسایي، آبادۍ او په عموم کې د شرعي نظام قدر وکړو او د لاسونو تقویې او بقا لپاره یې لاسونه سره ورکړو او په راغلي شرعي نظام باندې بشپړ استقامت وکړو.

حرمینو شریفینو ته د افغانستان او نړۍ څخه ورغلیو ټولو حجاجو کرامو څخه هیله کوم د اسلامي امت او بالخصوص په اسلامي دنیا کې د مظلومو مسلمانانو ورونو لپاره دعاگانې وکړي، ترڅو یې الله تعالی د اسلام او مسلمانانو پر دښمنانو غالب او له دنیوي او اخروي سعادت او سرلورۍ څخه برخمن کړي.

له ټولو سرمایه دارو افغانانو او همدا راز د اسلامي امارت له مسئولینو څخه غواړم چې د اختر په مبارکو شپو ورځو کې د راستنېدونکو مهاجرینو، غریبو او بیچاره کورنیو حال واخلي او هغوی د اختر په خوشحالي کې له ځان سره شریک کړي.

په پای کې یو ځل بیا ټولو مؤمنو او شریفو خلکو ته د لوی اختر مبارکي وایم. الله تعالی دې وکړي چې همېشه خپل اخترونه همداسې په امن او خوشحالی کې ولمانځئ.

والسلام علیکم ورحمة الله وبرکاته

امیرالمؤمنین شیخ القرآن والحديث مولوي هبة الله اخندزاده

۱۴۴۷/۱۲/۷ هـ ق

۱۴۰۵/۳/۳ هـ ش - ۲۰۲۶/۵/۲۴